




Diskors ta' l-Inawgurazzjoni ta' l-Istatwa ta' b'Għaxra

Kan. Dun Joe Abela

Fl-aħhar snin tas-seklu 19, il-Knisja Parrokkjali taż-Żejtun għaddiet minn qawmien artistiku konsiderevoli. L-arti mużikali ngħatat spinta l-quddiem u mbagħad, bejn is-snin 1880 u 1900, il-knisja bdiet tiġi mżejna minn opri mill-isbaħ, fosthom il-qanpiena l-kbira (issa mniżżla fuq iz-zuntier), id-damask tkompla, il-paviment ta' l-irham, l-apparat tar-rakkmu u l-lampier tal-fidda ta' l-artal maġġur, biex inkunu semmejna xi ftit mill-hafna opri li saru fi ftit tas-snin.

Feliċ Micallef Grimaud kien twieled fis-sena 1870, iben Wiġi Micallef (tal-Brajba) u Saverja Grimaud. Nannuh minn naħa ta' missieru kien in-Nutar Ġużeppi Teodoro Micallef. Ordnat Saċerdot nhar it-23 ta' Diċembru 1893 u wara ftit



Dun Feliċ Micallef ġie mahtur prokuratur tal-Knisja Parrokkjali. Veru li għamel xi opri għall-knisja minn ġewwa, bħall-apparat (li ma ġabx shih) u l-artal ta' l-irham fl-Oratorju, iżda Dun Feliċ Micallef aktar kien hsiebu fl-armor ta' barra. Ma ninsewx ukoll li fl'aħhar snin tas-seklu, l-Arċipriet taż-Żejtun kien Dun Lawrenz Degabriele, magħruf ukoll, barra għall-imħabba li kellu lejn il-foqra, għall-opri li għamel fil-knisja, fosthom żewġ restawri fuq l-Istatwa ta' Santa Katarina.

Vincenzo Maria Cremona

Il-festi esterni kienu qed jikbru sewwa, speċjalment wara t-twaqqif ta' l-ewwel baned f'Malta. Bdew jagħtu wkoll spinta l-quddiem lill-armor ta' barra, aktar w aktar meta s-sengħa tal-kartapesta bdiet issir popolari fost id-dilettanti tal-festi esterni, taht l-influenza kbira tas-Senglean **Carlo Darmanin**, magħruf bħala **l-prinċep ta' l-istatwarji** u għall-ħlewwa ta' l-uċuħ tal-personaġġi li holoq. Statwarju iehor li għen hafna sabiex żdiedet il-popolarita ta' l-istatwi tal-kartapesta fit-tieni nofs tas-seklu 19, kien is-Slimiż **Vincenzo Maria Cremona**, l-awtur ta' l-istatwa qadima tagħna "ta' b'Għaxra". Propjament Vincenzo Maria Cremona kien twieled fl-1851 fil-Belt Valletta, iben il-hajjat Franġisku Cremona u Pawla Bonello, iżda meta Vincenzo kien għadu tifel żgħir, il-familja Cremona, imlaqqma "tal-Kobob", marret toqgħod tas-Sliema u hemm baqgħet. F'żoghžit, Vincenzo Cremona ntbagħat mill-Gvern ta' Malta jistudja f'Napli taht il-Professuri Borazza, Masi u Marchino. Meta ġie lura Malta, sab impjieg bħala xenografu fit-Teatru Rjal, il-Belt, illum għadu mwaqqa! Dan kien mument importanti hafna fl-iżvillup ta' l-arti ta' Cremona. Fil-fatt l-istatwi tiegħu spiss huma aktar gruppi statwarji (komposti minn hafna figuri) u xeni teatrali (tableau), aktar minn statwa b'figura waħda jew tnejn. Hekk Cremona sar hafna midhla tat-tejatra u ta' l-impresarji li kienu inkarigati mill-opri, li tagħhom il-Maltin kienu hafna dilettanti, meta la radios u lanqas TV ma kienux hawn. Ta' 37 sena, Vincenzo iżżewweġ lil Concetta Axisa fil-Knisja ta' Stella Maris tas-Sliema. Baqa' joqgħod tas-



Novembru 2005 - Gheluq il-Festi Ċentinarji Sta. Katarina V.M. Il-Mara li Laqtitna Lkoll



Sliema sakemm miet fl-1912. Fost ix-xoghlijiet l-aktar rinomati tiegħu, barra il-martirju u ta' b'Għaxra fiż-Żejtun, ta' min għall-inqas isemmi l-martirju ta' Santa Katarina u Santa Katarina bir-rota (xeni teatrali oħra) għaž-Żurrieq, li Cremona hadem snin wara l-par taž-Żejtun, San Ġorġ għall-Għawdex, Santa Rita (illum fil-belt iżda qabel kienet f'tas-Sliema), Santa Agata (Haž-Żebbug), Esther u Abigail (Hal-Balzan), San Lawrenz iddawwal lil għomja (il-Birgu) u Malta (B'Kara), biex inkun semmejna xi ftit.

Tagħrif dettaljat mill-arkivju

Fl-arkivju Parrokkjali taž-Żejtun jien sibt **M.S. 299**, ta' 70 faċċata mimli dettalji dwar id-dhul u l-ħruġ li għamliu biex saru il-gruppi statwarji tal-Martirju (1895) u l-Gherusija Mistika ta' Santa Katarina (1896) minn Vincenzo Cremona. Il-kitba hi ċara u pulita, iżda sfortunatament il-kittieb imkien ma niżżel ismu, iżda jidher ċar li kien **Dun Felić Micallef**, il-prokuratur. Hemm ħafna referenzi għall-lotteriji u l-mijiet kbar ta' biljetti li kienu jbiegħu biex jiġbru l-ispejjeż. Waħda anzjana mill-familja ta' Dun Felić darba qattli li ommha, fi tfulita, lilha kienet spiss tirrakuntalha kemm Dun Felić kien jgħaddi ħin twil ilesti l-biljetti f'remissa fl-isqaq ta' Sant' Anġ, illum Triq Licata. Il-manuskritt fih lista twila ta' madwar 250 kontributor li harġu l-parti l-kbira tal-flus għall-istatwi. Fost il-kontributori għall-martirju, l-aktar li ħareġ kien ċertu "*Il-Signor Lorenzo Borġ*", li ħareġ żewġ liri! Lkkontribwiet sewwa wkoil "*La Signora Maria Teresa Cachia Zammit*". Iltqajt ukoll ma l-ismijiet ta' għaxar qassisin. Interessanti li l-manuskritt fih ukoll il-laqam tal-familji. B'kollox għall-martirju daħhlu 29 lira li minnhom Cremona irċieva biss 14 il-lira! Ghalkemm l-ispejjeż totali għall-Martirju telgħu 28 lira. Issemma wkoll l-iskultur Żejtuni Ġuzeppi Baldacchino. It-tieni parti tal-manuskritt hi kollha iddedikata għall-**Gherusija (ta' b'għaxra)**, li Cremona hadem fis-sena ta' wara (1896) f'tas-Sliema. Issemma il-Cherico Spiridione Grixti, li wara sar saċerdot u prokuratur tal-knisja u waqqaf id-Domus, u ċertu Alfonso Degabriele kien jagħmel ħafna ġbir. B'kollox lotteriji u ġbir, għal ta' B'għaxra daħhlu 62 lira! li minnhom Cremona thallas 27 lira, kwaži d-doppju li rċieva għal Martirju, iżda din id-darba l-istatwa kien fiha għaxar figuri. Tissemma spressament l-ispiza "*per la trasporto della bradella dalla Sliema*". Fl-1897 għamliu l-pedistall. Ftit wara ġabu il-Banda La Valette, ħallsuha żewġ liri u nofs, iżda nefqu sitt liri għall-karrozzini biex ġabu il-bandisti saž-Żejtun!

Deskrizzjoni tal-Grupp Statwarju

Il-Verġni Marija qegħda fil-ġholi fuq is-sħab, b'Ġesu Bambin fuq irkoppitha ix-xellugija, filwaqt li Santa Katarina qegħda għarkubtejha tirċievi ċ-ċurkett ta' l-gherusija mistika, b'idha x-xellugija merfugħa 'l fuq, minn idejn Ġesu' Bambin. Anġlu zghir (puttin) f'riġlejn il-Madonna jidher iġorr biċċa rota mfarrka. Żewġ anġli kbar fuq iż-żewġ naħat tat-tableau, iġorru girlanda tal-fjuri bejniethom, u wiehed minnhom iqiegħed kuruna fuq ras Santa Katarina. Anġlu ieħor kbar iżomm parċmina f'idejh. Dawn it-tlett anġli kbar huma tassew sbieħ. Hemm ukoll tliet anġli oħra zghar (puttini), b'kollox 10 figuri. Tableau daqshekk sabiħ ma kellux protezzjoni adegwata kontra l-maltemp, meta l-festa ta' Santa Katarina



Novembru 2005 - Għeluq il- Festi Ċentinarji Sta. Katarina V.M. Il-Mara li Laqtitna Lkoll



kienet dejjem issir f'Novembru, b'konsegwenzi li tafu hom daqsi, meta Santa Katarina dejjem kienet maghrufa bhala stilla tal-maltemp.

Suġġett Popolari

L-Gherusija ta' Santa Katarina hu suġġet li l-artisti, pitturi, skulturi u statwarji, ittrattaw ħafna u ħafna drabi. Fiż-Żejtun, Tuse' Busuttil pitter dan is-suġġett fis-saqaf tal-knisja parrokkjali, l-ewwel kwadru kif tidhol mill-bieb tan-nofs. Mattia Preti, li ħadem ħafna f'Malta fejn għex għal 39 sena, pitter l-gherusija ta' Santa Katarina fil-kappella tal-lingwa Taljana fil-knisja konventwali ta San Gwann, illum il-Kon Katidral, il-Belt. Fil-knisja ta' Bormla, Francesco Zahra pitter l-istess suġġett fil-kappellun tal-lemin u fil-knisja tal-Birgu, Rokku Buhagiar pittirha fl-ewwel nava fuq ix-xellug, kwadru kopja ta' Carocci, pittur Taljan tas-seklu 18. Dan biex nagħtu f'it eżempji.

Differenzi żghar


Il-Grupp ta' l-Armar, 25 ta' Novembru, bir-raġun ili ma felhux jaraw opra daqshekk sabieha, li għal bosta snin ferhet liż-Żwieten fil-ġranet tal-festa, tispicċa fix-xejn, u għalhekk f'it tas-snin ilu ddecidew li jagħmlu waħda bħalha (jew tixbahha ħafna) u kkommissjonaw lil Kav. Alfred Camilleri Cauchi, li ma xtaqx jagħmel kopja "facsimile" ta' xogħol Cremona, sabieħ dan il-grupp statwarju ġdid ikun tassew opra tiegħu. Iżda d-differenzi huma minimi. L-akbar differenza hi fil-qagħda ta' Santa Katarina, li filwaqt li Cremona għamilha f'qagħda diretta lejn Ġesu Bambin u l-Verġni Marija, u b'mod li l-ispettatur ikollu bilfors jaraha mill-ġenb jew minn wara, Camilleri Cauchi ħadimha f'it imdawra lejn il-quddiem, hekk l-ispettatur ikun jista' jaraha aħjar minn quddiem. Il-ġwienah tat-tlett anġli kbar huma aktar miftuhin minn dawk ta' l-anġli ta' Cremona. Hekk l-anġli jidhru aktar imtajrin u jagħtu aspett isbaħ. Il-bqija, tista' tgħid kollox l-istess.

Alfred Camilleri Cauchi

Huwa ta' unur għaž-Żwieten li Alfred Camilleri Cauchi hu ta' nisel Żejtuni, għalkemm kulhadd isibu bhala Ghawdx. Kemm hawn min jaf li l-Familja Camilleri Cauchi li tat lil gzejjer Maltin mhux anqas minn erba' artisti mill-aktar popolari f'dawn l-aħħar snin, hi ta' oriġini Żejtunija? FI-1885 Ġużeppi Camilleri, Żejtuni, iżżewweġ fiż-Żejtun liż-Żejtunija Katarin Bonnici. Dawn huma in-nanniet ta' Alfred Camilleri Cauchi. Wara li kellhom xi tfal fiż-Żejtun, Ġużeppi Camilleri ha l-familja tiegħu f'Ghawdex, flimkien ma ħuh Wenzu, wisq probabbli fuq xogħol ta' l-imtiehen tar-riħ. F'Ghawdex Ġużeppi u Katarina (innotaw l-isem Katarina) tweldilhom tifel propju Wistin Camilleri, il-magħruf skultur, missier Alfred. Kienet tassew kumbinazzjoni li dan Wistin ma twelidx iż-Żejtun! FI-1936 Wistin Camilleri iżżewweġ lil Francesca Cauchi mill-Għarb. Hekk iffurmat il-familja Camilleri Cauchi. Kellhom sitt itfal, fosthom lil Alfred, l-awtur ta' din l-istatwa meraviljuża. Alfred twieled fl-1943 u studja l-arti f'Edinburgh, Scotland, taħt il-professuri Henry Moore u Andrew Dodds. Kienet Lady Laycock, il-mara tal-Gvernatur ta' Malta, li lil Alfred irregalatlu l-borża ta' studju biex jistudja barra. Impossibli insemmi x-xoghlijiet kollha tiegħu, tant



Novembru 2005 - Gheluq il-Festi Ċentinarji Sta. Katarina V.M. Il-Mara li Laqitna Lkoll



huma numerużi, izda mhux ta' min ma nsemmiex il-Via Sagra ta' I-irham ghas-Santwarju Ta' Pinu, il-Via Sagra fil-ġebel, xoghol tassew originali għall-knisja ta' Wied il-Għajn, il-Monument fil-Bronz ta' Karmni Grima, għal Ta' Pinu, u numru konsiderevoli ta' vari tal-Ġimgħa I-Kbira. Għaż-Żejtun, Alfred Camilleri Cauchi ħadem l-istatwa ta' Santa Katarina u l-bustijiet żgħar ta' mużiċisti għal Każin Beland, Kristu Rxoxt u l-Ecce Homo ġdid għal knisja parrokkjali, is-sett ta' 13 il-figura (Ġesu' u l-Appostli) għall-wirja tassew sabiħa, **Ġesu' jahsel saqajn l-appostli** li ssir mill-Grupp ta' l-Armar fil-granet tal-Ġimgħa I-Kbira. Għall-knisja parrokkjali, Alfred ħadem ukoll l-iskultura fin-nava ta' San Ġużepp, u għal knisja tal-Ħniena ħadem Kristu Msallab. Izda żgur li, lil Alfred, iż-Żwieten sejrjn jiftakruh fil-granet tal-festa, għal dan il-grupp statwarju, tassew eċċellenti, (li qed ninawguraw illum). Wistin Camilleri,

missieru, kellu għal qalbu ż-Żejtun u m'hemmx dubju li lilna iż-Żwieten, Alfred iħobbna u jirrispettana daqs missieru, u hawn irrid inroddlu ħajr kbira minn qalbna.

L-Għaqda ta' l-Armar

Grazzi wkoll lill-mibki Francis Cassar (il-Lewżu) li kulhadd jaf x'imħabba kellu lejn iż-Żejtun, Santa Katarina u l-Ġimgħa I-Kbira. Niddubitaw li ma kienx hu, din l-istatwa kenitx issir, għaliex parti sostanzjali mis-somma kien hu li ħariġha, hallas waħdu għall-figura tal-Verġni Marija. Mur ara x'gost kbir kien iħoss Frans li kieku qiegħed magħna hawn illejla. Izda xorta qiegħed f'qalbna! S'intendi kien hemm diversi benefatturi oħrajn li kollha ngħidilhom "Grazzi Hafna". Grazzi u prosit kbira lill-Għaqda ta' l-Armar 25 ta' Novembru, li b'mod volontarju l-hin kollu sejrjn, is-sena kollha, bosta drabi ukoll bil-lejl, jaħdmu, jistinkaw u jagħmlu sagrafiċċji kbar, biex ikabbru u jkomplu jzejnu l-armar ta' barra fil-granet tal-festa ta' Santa Katarina. Grazzi u Prosit minn Qalbi, għan-nom taż-Żwieten kollha.

Dan l-artiklu inqara mill-awtur stess fl-okkażjoni ta' l-inawgurazzjoni ta' l-Istatwa taż-Żwieġ Mistiku fit-12 ta' Ġunju 2005. F'din l-okkażjoni hađu sehem iż-Żewġ Baned Żwieten, Żejtun u Beland bhala banda waħda. L-istatwa wara ġiet imbierka mill-Arċipriet Fr. Eric Overend.